

Mid-Day Dogri News Bulletin, 10th May 2024

समे – 12:25

<><><><><><>

4th Phase

लोकसभा चुनावं दे चौथे गेड़ लेई प्रचार अभियान होर बी व्यापक ते तेज होई गेआ ऐ। इस गेड़ च जम्मू कश्मीर दी श्रीनगर लोकसभा सीट लेई 13 मई गी वोट पाए जाने न। इस पार्लिमानी हल्के च कुल 24 मेदवार चुनावं मैदान च न। इनें 24 मेदवारें दे सियासी भविक्ख दा फैसला 17 लक्ख थमां बद्ध मतदाता करगंन। मुख्य मकाबला कांग्रेस समर्थित जम्मू कश्मीर नैशनल कांग्रेस दे मेदवार आगा रूहुला मेहदी, जम्मू कश्मीर पीपल्स डेमोक्रेटिक पार्टी दे वहीद-उर-रहमान परा, जम्मू कश्मीर अपनी पार्टी दे मेदवार मोहम्मद अशरफ मीर ते डेमोक्रेटिक प्रोग्रेसिव अजाद पार्टी दे मेदवार आमिर अहमद भट्ट हुंदे बश्कार ऐ।

<><><><><><>

CEO Para Explanaton

जम्मू कश्मीर दे चुनावं प्रशासन नै पीडीपी दे मेदवार वहीद-उर-रहमान परा होरें गी उंदे ओकड़े ब्यान पर स्पष्टीकरण देने लेई आखेआ ऐ जेहदे च उनें कश्मीर दे नोजवानें गी एह अपील कीती ही जे ओह नमीं दिल्ली गी इक संदेस भेजने लेई इनें आम चुनावं गी जनमत संग्रैह मन्नन। चुनावं प्रशासन नै परा होरें गी इब्बी आखेआ ऐ जे ओह ऐसी ब्यानबाजी नेई करन जेहदे नै समुदायें बश्कार बित्थ पैदा होए। आदर्श आचार संहिता सरबंधी नोडल अफसर होरें परा होरें गी इस नोटिस दा जोआब देने लेई दऊं दिनें दा समा दित्ता ऐ। नोटिस च इब्बी आखेआ गेआ ऐ जे बेल्ले सिर एहदी पालमा करने पर उंदे खलाफ कनून तैहत कारवाई बी कीती जाई सकदी ऐ। तोआई परा होरें आखेआ ऐ जे ओह भारत दे संविधान दे प्रति वफादार न ते जनमत संग्रैह लफज दा इस्तेमाल करियै ओह शड़ा लोकें गी बधी चढियै चुनावं च शामिल होने दी गल्ल गै आखना चांहदे हे।

<><><><><><>

ECI Special Polling

चुनां आयोग नै कश्मीर पंडित विस्थापते लेई लोकसभा चुनाएं दे चौथे गेड़ तैह्त होने आले मतदान लेई 23 मतदान केन्द्र कायम कीते न। लोकसभा चुनाएं दे चौथे गेड़ तैह्त श्रीनगर पार्लिमानी हल्के लेई 15 मई गी वोट पाए जाने न। आकाशवाणी जम्मू संवाददाता दी रिपोर्ट मूजब एह मतदान केन्द्र चुनां आयोग दी हिदायते ते दिशा निर्देश तैह्त कायम कीते गे न। इत्थें एह दस्सना लाजमी ऐ जे श्रीनगर पार्लिमानी हल्के लेई 13 जहार थमां मते मतदाता पंजीकृत न, जेहड़े जम्मू दे बक्ख-बक्ख हिस्सें च कायम 23 मतदान केन्द्रें राएं वोट पाने दे अपने अधिकार दा इस्तेमाल करगंन। श्रीनगर दे रिटर्निंग अफसर होरें गी उनें कश्मीरी पंडितें जेहड़े मुख्य दे बक्ख-बक्ख हिस्सें च रौहदे न, लेई 473 डाक मत भेजी दित्ते गे न। श्रीनगर संसदीय सीट लेई मुख करी मकाबला नैशनल कांफ्रेंस देआगा रूहला मेहदी, पीपल्स डेमोक्रेटिक पार्टी दे मेदवार वहीद-उर-रहमान परां ते जम्मू कश्मीर अपनी पार्टी दे मेदवार मोहम्मद अशरफ मीर हुंदे बश्कार ऐ।

<><><><><><>

Ramalo Ram

जम्मू खित्ते दे डोगरी लोक कलाकार रमालो राम होरें गी राष्ट्रपति द्रौपदी मुर्मू होरें नमीं दिल्ली च पद्म श्री कन्नै सम्मानित कीता। आकाशवाणी जम्मू संवाददाता दी रिपोर्ट मूजब रमालो राम होर जम्मू खित्ते दे रौहने आले न ते ओह डोगरी दे लोक कलाकार न। उनें गीतरू ते भाख गी परतियै जीवंत करने लेई बड़ा कम्म कीता ऐ। 3 मार्च 1963 गी पैदा होए दे रमालो राम होरें जम्मू यूनिवर्सिटी थमां 1985 च ग्रैजुएशन कीती ते एहदे मगरा 1987 ओह सरकारी अध्यापक लगगे। उनें डोगरी कविता ते गीत लिखना शुरू कीते। ओह 2023 च जैडईओ दे तौर पर पिंशनी होग। 1980-81 च उनें ते पार्टी बैनर हेठ अपनियां प्रस्तुतियां देना शुरू करी दित्तियां। उनें लम्मे चिरे तगर जम्मू खित्ते च कम्म कीता ते फही मिशन मा डोगरी नां कन्नै नमीं शुरूआत कीती। मिशन मा डोगरी बड़ी बड्डी सफलता साबत होआ। केई सारे युवा इसदे कन्नै जुड़े, तकरीबन 150 विद्यार्थी इसले उंदे थमां रिवायती कला दी सिखलाई लै'रदे न। रमालो राम होरें गितडुएं दी फुहार नां दी किताब बी प्रकाशत कीती। ओह 1988 आकाशवाणी पर बी-ग्रेड कलाकार दे तौर पर आए। 2014 च लोकसभा चुनां ते विधानसभा चुनाएं च ओह उधमपुर ते रियासी जिले लेई स्वीप प्रोग्राम तैह्त ब्रैंड अम्बेस्डर बी रेह। रमालो राम होरें गी केई सारे मान ते सम्मान हासल होई चुके दे न।

<><><><><><>

JKLF Warning

जम्मू कश्मीर पुलस नै लोकें गी सौंहगा करदे होई अपील कीती ऐ जे ओह् प्रतिबंधत संगठन जम्मू कश्मीर लिब्रेशन फ्रंट कन्नै कोई बी राबता नेई रखन। प्रतिबंधत संगठन दा सरपरस्त मोहम्मद यासीन मलिक ऐ। आकाशवाणी जम्मू संवाददाता दी रिपोर्ट मूजब पुलस गड्डिडएं राएं बक्ख-बक्ख इलाके च एह् घोषणा कीती गई। पुलस नै लोकें गी अपील कीती जे ओह् इस प्रतिबंधत संगठन कन्नै कोई राबता नेई रखन ते एह्दे थमां दूरी बनानफ। गृह मंत्रालय आस्सेआ जेकेएलएफ पर मार्च म्हीने 5 होर ब'रें लेई प्रतिबंध बघाई दित्ता गेआ हा ते एह् चेतावनी इस्सै दी पच्छोकड़ च आई ऐ। एह् संगठन राष्ट्र विरोधी गतिविधिएं च शामिल पाया गेआ। मलिक इसलै तिहार जेल च अपनी सजा कटा'रदा ऐ।

<><><><><><><><>

IPL

आईपीएल क्रिकेट च जंदी रातीं रॉयल चैलेंजर्स बेंगलोर ने पंजाब किंग्स गी 60एं रंजें कन्नै हराई दित्ता। जंदी रातीं हिमाचल प्रदेश दी धर्मशाला थाहर खेड्डे गेदे मैच रॉयल चैलेंजर्स बेंगलोर आस्सेआ दित्ते गे 242 रंजें दे लक्ष्य दा पिच्छा करदे होई पंजाब दी टीम 17 ओवरें च 181 रंज पर ऑल आउट होई गई। अज्ज अहमदाबाद दे नरेन्द्र मोदी स्टेडियम च गुजरात टाइटंस दा मकाबला चेन्नई सुपर किंग्स कन्नै होग।

<><><><><><><><>